

दिनाङ्क :- 05.07.2024

06:55

अथ वार्ता:

प्रधानमंत्री-रूसयात्रा

प्रधानमन्त्री नरेन्द्रमोदी अस्य मासस्य अष्टमे नवमे च दिनाङ्के रूसदेशस्य यात्रां विधास्यति। विदेशमन्त्रालयेन निगदितं यत् रूसदेशस्य राष्ट्रपतेः व्लादिमीरपुतिनस्य निमन्त्रणे श्रीमोदी मॉस्कोनगरे द्वाविंशतितमे भारतरूसदेशयोः वार्षिकशिखरसम्मेलने सम्मिलितो भविष्यति। उभौ नेतारौ पारस्परिककल्याणस्य समकालिकवैश्विकप्रसङ्गेषु चर्चां विधास्यतः। प्रधानमन्त्री आस्ट्रियां प्रत्यपि गमिष्यति।

नीत्यायोगः - सम्पूर्णताभियानम्

नीत्यायोगेन ह्यः पञ्चशतम् आकाक्षिणां मण्डलानाम् अथ च द्वादशाधिकैकशतं जनपदानां द्वादश प्रमुखेभ्यः सामाजिकक्षेत्रेभ्यः एकं राष्ट्रव्यापि-सम्पूर्णताभियानं प्रचालितम्। त्रिमासात्मके एतस्मिन् अभियाने स्वास्थ्य-पोषण-कृषि-सामाजिकविकास-शिक्षाः समेत्य अनेकेभ्यः सम्बद्धेभ्यः क्षेत्रेभ्यः ध्यानं प्रदास्यते। सितम्बरमासं यावत् प्रचाल्यमाणे अभियाने चितैः प्रतिनिधिभिः सह जनपदस्तरीयाधिकारिणः नाटकस्वास्थ्यशिविरप्रदर्शनस्फोरकपत्रनिर्माणकविता प्रतिस्पर्धाः समेत्य अनेकेषां कार्यक्रमाणाम् आयोजनं करिष्यन्ति।

विदेशमन्त्री-शिखरसम्मेलनम्

प्रधानमन्त्री नरेन्द्रमोदी उक्तवान् यत् आतङ्कवादः केनापि रूपेण उत वा आतङ्कवादस्य कथमपि प्रकटीकरणं न्यायं समुचितं वा अस्ति इति अनुमोदनं कर्तुं न शक्यते। सः अवदत् यत् अन्तराष्ट्रीयसमुदायेन ते देशाः ये आतङ्कवादिनां कृते आश्रयं ददति, आतङ्किभ्यः सुरक्षितस्थानानि प्रदातुं, आतङ्कवादस्य अनुमोदनं च कुर्वन्ति, तेषां देशानां पृथक्करणपूर्वकं मुखाच्छादकम् अपाकरणीयम्।

प्रधानमन्त्रिणः एषा टिप्पणी विदेशमन्त्रिणा डॉ.एस.जयशङ्करेण कृता। विदेशमन्त्री सम्प्रति कजाकिस्तानस्य आस्तानानगरे आयोज्यमाने शंघाईसहयोग- शिखरसम्मेलने परिचर्चावसरे भाषते स्म। विदेशमन्त्रिणा अत्र सम्मेलने चीनदेशस्य विदेशमन्त्रिणा वांग-यी इत्यमुना सहापि मेलनं कृतम्। मेलनेस्मिन् उभयोः देशयोः सीमवर्तिकक्षेत्राणां विवादस्य शीघ्रसमाधानविषये मन्त्रणा जाता। उभावपि पक्षौ राजनयिकमाध्यमेन सैन्यमाध्यमेन च विवाद-समाधानार्थं सहमतौ जातौ।।

झारखण्ड- हेमन्तसोरेन

झारखण्ड-मुक्ति-मोर्चायाः कार्यकारि-अध्यक्षः हेमन्तसोरेनः ह्यः झारखण्डस्य मुख्यमन्त्रित्वेन शपथं स्वीकृतवान्। राज्यपालेन सि. पी राधाकृष्णन् वर्येण राजभवने तस्मै पदगोपनीयतायाः शपथवचनं कारितम्। अवधेयमस्ति यत् हेमन्तसोरेनः तृतीयवारं मुख्यमन्त्रिपदम् आरोहति।

प्रधानमन्त्री

भारतीयक्रिकेटदलं ह्यः प्रातः नवदिल्लीं सम्प्राप्तम्, भव्यं स्वागतमपि जातम्। भारतीय-पुरुष-क्रिकेट्-दलं बार्बडोस्-नगरात् स्वदेशं प्रत्यागतवत्, अपि च विश्वविजयीभूय दलस्य पुनरागमनं अत्र भव्यं जातम् । प्रधानमन्त्री श्रीनरेन्द्रमोदी ह्यः नवदिल्ल्यां स्वनिवासस्थाने विश्वचषकविजेत्रा भारतीय-पुरुष-क्रिकेट्दलेन सह मिलितवान् । तदनन्तरं दलं पथप्रदर्शनार्थं मुम्बईनगरस्य वानखेडेक्रीडाङ्गणं प्रति निर्गतम्। दलनायकः रोहितशर्मा प्रशंसकानां कृते उत्सवे सम्मिलितुं हृदयहारि आह्वानं कृतवान्। अवधेयमस्ति यत् तेषां क्रीडकानां भारतं पुनरागमनं झञ्झावातेन विलम्बितम् चेदपि सर्वे प्रशंसकाः उत्सुकतापूर्वकं स्वदलस्य प्रतीक्षां कृतवन्तः।

॥ इति वार्ताः ॥